

प्रकल्प प्रवर्तक मेसर्स अँप्रो बायोफ्युएल प्रायव्हेट लिमिटेड, गट क्रं. ४०/३ आणि ३१५, मुक्काम पोस्ट- टेंभू आणि बाबरमाची, तालुका- कराड, जिल्हा- सातारा, महाराष्ट्र यांच्या प्रस्तावित नवीन आसवणी प्रकल्प - १०५.० केएलपीडी उभारणी संदर्भात पर्यावरण विषयक जाहिर जनसुनावणी बाबतचा इतिवृत्तांत

प्रकल्प प्रवर्तक मेसर्स अँप्रो बायोफ्युएल प्रायव्हेट लिमिटेड, गट क्रं. ४०/३ आणि ३१५, मुक्काम पोस्ट- टेंभू आणि बाबरमाची, तालुका- कराड, जिल्हा - सातारा, महाराष्ट्र यांच्या प्रस्तावित नवीन आसवणी प्रकल्प - १०५.० केएलपीडी उभारणी संदर्भात पर्यावरण विषयक जाहिर जनसुनावणी शुक्रवार, दिनांक २९ ऑक्टोबर, २०२१ रोजी दुपारी १२.०० वाजता प्रकल्प स्थानावर आयोजित करण्यात आलेली होती.

जिल्हाधिकारी, सातारा यांनी पर्यावरणविषयक जनसुनावणी घेण्यास शुक्रवार, दिनांक २९ ऑक्टोबर, २०२१ रोजी मान्यता दिल्यानंतर सदस्य सचिव, महाराष्ट्र प्रदूषण नियंत्रण मंडळ, मुंबई यांनी भारत सरकारच्या पर्यावरण, वने व हवामान बदल मंत्रालयाच्या अधिसूचना दिनांक १४-०९-२००६ व सुधारित अधिसूचना दिनांक ०१-१२-२००९ अनुसार त्यांच्या कार्यालयीन आदेश क्रं. ई-९३, व्दारा पत्र क्रं.बीओ/जेडी/डब्ल्यूपीसी/पीएच/बी- २११०१४- एफटीएस-०१४६ दिनांक १४ ऑक्टोबर, २०२१ अन्वये खालीलप्रमाणे पर्यावरण विषयक जाहिर जनसुनावणी समिती गठित केली:-

- | | | |
|--|---|---------|
| १) जिल्हादंडाधिकारी, सातारा
किंवा त्यांचे प्रतिनिधी
(अपर जिल्हादंडाधिकारी यांच्यापेक्षा कमी दर्जाचा नसावा) | - | अध्यक्ष |
| २) प्रादेशिक अधिकारी,
महाराष्ट्र प्रदूषण नियंत्रण मंडळ, पुणे
(महाराष्ट्र प्रदूषण नियंत्रण मंडळ, मुंबई यांचे प्रतिनिधी) | - | सदस्य |
| उप प्रादेशिक अधिकारी,
महाराष्ट्र प्रदूषण नियंत्रण मंडळ,
सातारा | - | आयोजक |

श्री एल. एस. भड, उप प्रादेशिक अधिकारी, म.प्र.नि. मंडळ, सातारा तथा आयोजक, पर्यावरण विषयक जाहिर जनसुनावणी समिती यांनी श्री सुनील थोरवे, अपर जिल्हादंडाधिकारी, सातारा तथा अध्यक्ष, पर्यावरण विषयक जाहिर जनसुनावणी समिती, श्री नितीन शिंदे, प्रभारी प्रादेशिक अधिकारी, म.प्र.नि. मंडळ, पुणे तथा सदस्य, पर्यावरण विषयक जाहिर जनसुनावणी

समिती, प्रकल्प प्रवर्तकांचे प्रतिनिधी, पत्रकार, पर्यावरण क्षेत्रात कार्यरत असणा-या संस्था व उपस्थित असलेल्या स्थानिक जनतेचे स्वागत केले. समितीच्या अध्यक्षांच्या परवानगीने पर्यावरण विषयक जाहिर जनसुनावणी बाबतची प्रस्तावना विषद केली.

आयोजक यांनी सांगितले कोविड-१९ संसर्गजन्य साथीच्या पार्श्वभूमीवर सदरहू जनसुनावणी आयोजित करण्यात आलेली असून केंद्र व राज्य शासनाने वेळोवेळी पारित केलेल्या निर्देशांनुसार बैठकीच्या स्थानी एकावेळी फक्त १०० व्यक्तींनाच एका सत्रात परवानगी देण्यात आलेली असून जर उपस्थितांची संख्या जास्त असल्यास त्यांना पुढील सत्रात संधि देण्यात येईल व सर्व उपस्थितांना जनसुनावणी बैठकीत संधि मिळेपर्यंत बैठक चालू ठेवण्यात येईल. आयोजक यांनी पुढे सांगितले की कोविडच्या पार्श्वभूमीवर पर्यावरणविषयक जनसुनावणी आयोजित करण्यासाठी काही निर्देश पारित करण्यात आले. त्यानुसार प्रत्येक व्यक्तीचे शारीरिक तापमान तपासणे व सॅनिटायझरचा वापर बैठकीच्या प्रवेशद्वारावर करण्यात आलेला असून बैठकीच्या स्थानावर प्रत्येक व्यक्तीने मुखपट्टी (मास्क) घालणे व दोन व्यक्तींमध्ये सामाजिक अंतर ठेवणे बंधनकारक असल्याने ते निर्देश पाळण्याची सूचना केली.

आयोजक यांनी असे सांगितले की भारत सरकारच्या पर्यावरण, वने व हवामान बदल मंत्रालय, नवी दिल्ली यांच्या दिनांक १४ सप्टेंबर, २००६ व सुधारित दिनांक १ डिसेंबर, २००९ च्या अधिसूचनेनुसार विशिष्ट प्रकल्पांना पर्यावरणविषयक अनुमती घेणे बंधनकारक असून त्यासाठी आगाऊ पर्यावरण विषयक जाहीर जनसुनावणी आयोजित करणे बंधनकारक करण्यात आलेले आहे.

श्री भड, आयोजक यांनी असे सांगितले की महाराष्ट्र प्रदूषण नियंत्रण मंडळास प्रकल्प प्रवर्तक मेसर्स अॅप्रो बायोफ्युएल प्रायव्हेट लिमिटेड, गट क्रं. ४०/३ आणि ३१५, मुक्काम पोस्ट- टेंभू आणि बाबरमाची, तालुका- कराड, जिल्हा - सातारा, महाराष्ट्र यांचा प्रस्तावित नवीन आसवणी प्रकल्प -१०५.० केएलपीडी उभारणी संदर्भात पर्यावरण विषयक जाहिर जनसुनावणी आयोजित करण्यासाठी अर्ज प्राप्त झाला.

सदरहू प्रकल्प हा घोषित औद्योगिक विभाग क्षेत्राबाहेर कार्यान्वित असून प्रकल्प पर्यावरण अधिसूचना २००६ (सुधारित) अन्वये संवर्ग अ ५ (जी) मध्ये मोडत असल्याने त्यासाठी जाहिर जनसुनावणी घेणे बंधनकारक आहे

आयोजक यांनी असे स्पष्टीकरण दिले की पर्यावरणविषयक जाहिर लोकसुनावणीचा मूळ उद्देश प्रकल्प परिसरातील सामान्य जनतेस प्रकल्पाविषयी व प्रकल्पामुळे होणारे परिणाम व त्याबाबत सामान्य जनतेच्या भावना जाणून घेणे, प्रकल्पात बंधनकारक असणा-या प्रदूषण नियंत्रण संयंत्रणेची माहिती सामान्य जनतेस देणे व त्यांनी दिलेल्या सूचनेचा विचार करणे आहे.

प्रकल्प प्रवर्तकांनी भारत सरकारच्या पर्यावरण, वन आणि जल वायू परिवर्तन विभागास पर्यावरण आघात मुल्यांकन अहवाल तयार करण्याची परवानगी सदरहू विभागाने दिनांक १३-०५-२०२१ रोजी त्यास मान्यता देण्यात आली.

वरिल पर्यावरण अधिसूचनेनुसार एक महिना अगोदर स्थानिक वृत्तपत्रात पर्यावरण विषयक जाहीर लोकसूनावणी सूचना देणे बंधनकारक आहे. त्याअनुषंगाने उप प्रादेशिक कार्यालय, सातारा यांनी स्थानिक वृत्तपत्र सकाळ यात मराठीत व राष्ट्रीय वृत्तपत्र इंग्रजीत यात इंग्रजीत दिनांक २८ सप्टेंबर, २०२१ रोजी जाहिर जनसूनावणी सूचना प्रकाशित केलेली होती. त्यात सामान्य जनतेस उपरोक्त प्रकल्पाविषयी काही पर्यावरणीय आक्षेप, हरकती, सूचना असल्यास त्या लेखी स्वरूपात नोंदविण्याचे आवाहन करण्यात आले होते.

त्याचप्रमाणे नियोजित प्रकल्पाविषयीचा पर्यावरण आघात मुल्यांकन अहवाल व कार्यकारी सारांश अहवाल यांच्या प्रती विभागीय कार्यालय - पर्यावरण, वने व जल वायू परिवर्तन मंत्रालय, भारत सरकार, नागपूर, मा. जिल्हादंडाधिकारी कार्यालय - सातारा, मुख्य कार्यकारी अधिकारी, जिल्हा परिषद - सातारा, महाव्यवस्थापक, जिल्हा उद्योग केंद्र - सातारा, तहसीलदार, तहसील कार्यालय - कराड, जिल्हा - सातारा, ग्रामपंचायत, कार्यालय - मुक्काम पोस्ट- टेंभू, मुक्काम पोस्ट - बाबरमाची, तालुका-ठाणे, मुख्यालय, महाराष्ट्र प्रदूषण नियंत्रण मंडळ - मुंबई, प्रादेशिक कार्यालय, महाराष्ट्र प्रदूषण नियंत्रण मंडळ - पुणे, उप प्रादेशिक कार्यालय, महाराष्ट्र प्रदूषण नियंत्रण मंडळ - सातारा, व मप्रनि मंडळाच्या संकलनेस्थळावर सामान्य जनतेसाठी उपलब्ध करण्यात आलेले होते.

आयोजक यांनी उपस्थित असलेल्या सर्वांना त्यांचे प्रस्तावित प्रकल्पाविषयी काही पर्यावरणीय आक्षेप, हरकती, सूचना असल्यास त्या उपस्थित करण्याची संधि देण्यात आलेली असून ते लेखी वा तोंडी स्वरूपात सादरीकरणानंतर देऊ शकतात असे सांगितले. श्री भड यांनी पर्यावरणविषयक जाहिर जनसूनावणी सुरु करण्याची विनंती मा. अध्यक्षाना केली.

प्रकल्प प्रवर्तकांनी कॉर्पोरेट पर्यावरण जबाबदारी योजनेत (Corporate Environment Responsibility Fund) भारत सरकारच्या निर्देशानुसार ०.५% निर्धारित केलेले आहे.

प्रकल्पातून प्रक्रिया केलेल्या सांडपाण्याचा एकही थेंब प्रकल्पाबाहेर जाणार नाही. सदरहू प्रकल्प हा शून्य द्रव निःस्सारण (झिरो लिक्विड डिस्चार्ज) प्रकल्प असेल. प्रकल्पातील हवा प्रदूषणाच्या संरक्षणासाठी अत्यंत आधुनिक अशी इलेक्ट्रो स्टॅटिक प्रेसिपरेटर अशी संयंत्रणा कार्यान्वित करण्यात येणार आहे. सदरहू प्रकल्पामुळे स्थानिकांना प्रत्यक्ष रोजगाराची संधि मिळणार असून परिसरातील अप्रत्यक्ष व्यवसायात भरपूर फायदा होणार आहे.

पर्यावरण विषयक सल्लागार यांनी सांगितले की, ऊसामध्ये ७०% पाणी असते. उत्पादन प्रक्रियेत उत्पन्न झालेले सांडपाण्यावर प्रक्रिया करून त्याचा उत्पादनात पुनर्वापर करण्यात येणार आहे.

सादरीकरणानंतर आयोजक, पर्यावरणविषयक जाहिर जनसुनावणी समिती यांनी उपस्थितांना त्यांचे आक्षेप, सूचना, टीकाटिप्पणी असल्यास त्या उपस्थित करण्याचे आवाहन केले. प्रश्नकर्त्यांने आपले संपूर्ण नांव व पता सांगण्याची सूचना केली.

उपस्थित नागरिकांनी विचारलेले प्रश्न व त्यास प्रकल्प प्रवर्तक / प्रकल्प सल्लागार / पर्यावरणविषयक जाहिर लोकसुनावणी समिती यांना दिलेली उत्तरे याबाबतची माहिती पुढीलप्रमाणे आहे-

आयोजक, पर्यावरणविषयक जाहिर जनसुनावणी समिती यांनी सांगितले की परिसरातील सह्याद्री साखर कारखाना, तालुका- कराड, जिल्हा-सातारा, कृष्णा सहकारी साखर कारखाना, तालुका- कराड, जिल्हा-सातारा ह्या कारखान्यांकडून प्रस्तावित प्रकल्पाविषयी काही आक्षेप उप प्रादेशिक कार्यालय, म.प्र.नि. मंडळ, सातारा कार्यालयास प्राप्त झालेले आहेत. त्यांचे प्रतिनिधी उपस्थित असल्यास ते तोंडी सूचना, आक्षेप नोंदवू शकता. आयोजक यांनी सांगितले की सदरहू कारखान्यांनी साखर कारखाना अंतराबाबत आक्षेप नोंदविलेले आहेत. तसेच दिनांक २५/१०/२०२१ रोजी वूटकुरी सुनंदा रेडडी, अध्यक्ष धरीत्री पर्यावरण प्रशिक्षण संस्था, शिवाजीनगर नालगोंडा जिल्हा व श्री.एच.मधुबाबु, अध्यक्ष, रिहास, रुशल एन्व्हायरमेंट एज्युकेशन अँड हेल्थ अवैरनेस सोसायटी, मुशीराबाद, हैद्राबाद यांनी ई-मेलद्वारे सूचना तथा पाठिबा दर्शविलेला आहे त्यांनी पर्यावरण सल्लागार यांना उत्तर देण्याची सूचना केली.

त्यावेळी पर्यावरण सल्लागार यांनी सांगितले की हा साखर कारखाना नाही. मात्र साखर कारखान्याच्या दृष्टीने हा मुद्दा उपस्थित झालेला आहे. असाच मुद्दा चाळीसगावला उपस्थित झालेला असताना संबंधित सक्षम विभागाने तो विचारात घेतलेला नाही. येथे उपस्थितांना सांगण्यात येते की संबंधित सक्षम विभागाचा सल्ला घेण्यात येईल.

आयोजक यांनी सांगितले की अँडव्होकेट सौरभ देशपांडे यांनी जनसुनावणीस हजर राहू शकतो काय याबाबत विचारणा केली होती. त्यांना उपस्थित राहू शकता असे उप प्रादेशिक कार्यालय, सातारा यांनी कळविले होते, ते हजर आहेत काय याबाबत विचारले असता संबंधित व्यक्ती हजर नव्हती.

आयोजक यांनी सांगितले की ग्रामपंचायत टेंभू यांनी उप प्रादेशिक कार्यालय, म.प्र.नि. मंडळ, सातारा कार्यालयास आक्षेप नोंदविले असून त्यात २३ मुद्दे उपस्थित केलेले आहेत. त्यांनी प्रतिनिधी, टेंभू ग्रामपंचायतीस उपस्थित असल्यास प्रत्येक आक्षेप वाचण्यास आणि प्रत्येक मुद्द्यास प्रकल्प पर्यावरण सल्लागारांनी उत्तर बैठकीत देण्याची सूचना केली.

पर्यावरण सल्लागार यांनी ग्रामपंचायत टेंभू यांचा दोन साखर कारखान्यातील अंतराबाबत पहिला मुद्दा वाचून दाखविला. त्यावेळी अध्यक्ष, पर्यावरणविषयक जाहिर जनसुनावणी समिती यांनी सूचना केली की, ही जनसुनावणी फक्त पर्यावरणविषयक असल्याने फक्त प्रस्तावित प्रकल्पाविषयी ज्या काही पर्यावरणीय सूचना वा आक्षेप, टीकाटिप्पणी असल्यास त्या नोंदविण्यात याव्यात.

त्यावेळी उपस्थित असणा-या टेंभू ग्रामस्थांपैकी काहींनी प्रश्न विचारण्यास सुरवात केली-

१) प्राध्यापक अधिकराव लक्ष्मण भंडारे, राहणार-टेंभूगांव, सदस्य, ग्रामपंचायत-टेंभू, तालुका-कराड, जिल्हा-सातारा:-

ग्रामपंचायतीच्या माध्यमातून २३ प्रश्न कंपनीस विचारलेले आहेत. या २३ प्रश्नांपैकी महत्वाचे प्रश्न वाचून दाखवत आहेत-

अ) सदरहू कंपनीचे मुंबई येथे कार्यालय कोठे आहे, तेथे किती लोक काम करतात?

यावेळी अध्यक्ष, पर्यावरणविषयक जाहिर जनसुनावणी समिती यांनी सूचना केली की प्रशासकीय प्रश्न येथे विचारण्यात येऊ नये. फक्त पर्यावरणीय व तांत्रिक प्रश्न विचारण्यात यावेत. प्रकल्पाचे पर्यावरण सल्लागार त्याबाबत उत्तर देतील.

त्यांनी प्रश्न विचारण्यास सुरवात केली-

ब) या प्रस्तावित प्रकल्पासाठी आपण टेंभू योजनेतून पाणी उपसा करणार आहात, तो घेण्यासाठी मागणी केली, मात्र त्यासाठी परवानगी घेतलेली नाही. याबाबत खुलासा.

यावेळी प्रकल्प पर्यावरण सल्लागार यांनी सांगितले की ही प्रकल्पाची सुरवात आहे, त्यामुळे अर्ज करणे अपेक्षित आहे. परवानगी घेणे, जमिन एन.ए. करणे अशा ब-याच वैधानिक परवानगी घेणे आवश्यक असतात. प्रकल्पाच्या आधीच जनसुनावणी घेणे बंधनकारक आहे. त्याचा मुळ उद्देश स्थानिकांना व परिसरातील लोकांना प्रकल्पाविषयी व तेथील पर्यावरण व्यवस्थापन योजनेची माहिती कळावी, स्थानिकांच्या प्रकल्पाविषयी असणा-या सूचनांचा विचारात घेणे हाच आहे.

याठिकाणी आम्हांला जे पाणी लागणार आहे, त्याबाबत आम्ही माहिती कळविली.म.प्र.नि.मंडळाकडून कारखाना चालू करण्याचेसंमतीपत्र मिळाल्यानंतरच आम्हांला कारखाना चालू करता येतो.

यावेळी श्री भंडारे यांनी मत मांडले की सदरहू पाण्याच्या परवानगीसाठी आपणास महाराष्ट्र शासनाकडेच जावे लागेल. त्यासाठी जादा पाणीसाठा उपलब्ध असणे गरजेचे आहे. जर पाणी मिळालेच नाही, तर आपल्याकडे इतर काय पर्याय आहेत?

प्रकल्प पर्यावरण सल्लागार यांनी सांगितले की प्रकल्पात लागणा-या पाण्याच्या ८८% पाण्यावर प्रक्रिया करून त्याचा प्रकल्पात पुनर्वापर करण्यात येणार आहे. उरलेले १२% पाणी लागेल, ते प्रकल्पातील स्थानिक कामगार, कर्मचारी, येणा-या अभ्यागतांना पिण्यासाठी व इतर वापरासाठी लागणार आहे. जर त्याची परवानगी मिळाली नाही, तर मला भूगर्भातील पाणी घेण्यासाठी (Ground Water) सक्षम विभागाची परवानगी घ्यावी लागेल. तो पर्याय आमच्यासाठी खुला आहे.

क) श्री भंडारे यांनी सादरीकरणात स्थानिक विक्रेता (Local Vendor) असा शब्द आलेला आहे. तर त्याबाबतीत खुलासा करण्यात यावा.

पर्यावरण सल्लागार यांनी सांगितले की हा मुद्दा कंपनी प्रशासनाचा आहे की कोणत्या स्थानिकांकडून साहित्य खरेदी करायचे. मात्र येथे अभिवचन देता येईल की प्रकल्पातील

८५-९०% रोजगार हा स्थानिक युवक युवतींनाच देण्यात येईल. पण कंत्राटदार, विक्रेता कोण असेल ह्याबाबत कंपनी प्रशासन निर्णय घेईल.

ड) श्री भंडारे यांनी स्पेंट वॉश व त्यातील घटकांबाबत विचारणा केली. यावेळेस पर्यावरण सल्लागार यांनी सांगितले की आपण पुर्वीचे आसवणी प्रकल्प पाहिले असतील. तेथे वास, डास, माशा यांचा त्रास होता. कारण स्पेंट वॉश साठवून ठेवला जायचा. असे या प्रकल्पात ठेवला जाणार नाही. येथे फक्त पाच दिवसांचा स्पेंट वॉश साठवणूक होईल, एवढीच टाकी असेल आणि संपूर्ण स्पेंट वॉशचे पावडरमध्ये रुपांतर करण्यात येईल.

स्पेंट वॉशमध्ये नायट्रोजन, फॉस्फरस, पोटॅशियम (NPK) हे घटक आहेत. साधारणतः २% नायट्रोजन, फॉस्फरस १.५% आणि पोटॅशियम ८.५ ते ९%. शिवाय याच्यात सेंद्रीय पदार्थ (Organic Matters) ते ६५% असतात. सेंद्रीय कार्बन हा ३०% असतो.

इ) श्री भंडारे यांनी हरितपट्टा विकसनाबाबत विचारणा करताना सांगितले जरी आपण झाडे मानंकाप्रमाणे लावणार असाल, तरी २४ तास प्राणवायु देणारी झाडे लावण्यात यावीत उदा.-वड, पिंपळ किंवा बांबू.

प्रकल्प पर्यावरण सल्लागार यांनी वड, पिंपळबाबत निश्चितच विचार करता येऊ शकेल, कारण ते फायटस कुटुंबातील आहेत. मात्र बांबू गवत वर्गीय आहे. सदाहरित झाडे लावण्यात येतील. पानगळ होणारी झाडे लावणार नाहीत.

ई) आपण खर्च करणार असणारा आकडा कळाला. मात्र ती सीईआर योजना कॅम्पासून राबविणार आहात?

पर्यावरण सल्लागार यांनी सांगितले की आम्हांला पाच वर्षांचा कालावधी देण्यात आलेला असतो. प्रकल्प कार्यान्वित झाल्यानंतर पाच वर्षात तो खर्च करावा लागतो. त्यासाठी ठोस योजना (concrete plan) तयार करावीच लागते. त्यासाठी एक समिती गठित करण्यात येईल. त्यात स्थानिकांचा सहभाग राहणारच आहे. सर्वांच्या सहकार्याने योजना राबविण्यात येतील.

उ) अहवालामध्ये १० कि.मी. त्रिज्येच्या परिघात आपण कुठलेच ऐतिहासिक स्थान नाही असे लिहिलेले आहे. त्यासाठी कुठला निष्कर्ष वापरण्यात आला. येथील अंबामाता मंदिर, गावातील लक्ष्मी नारायण मंदिरे ही पुरातन मंदिरे आहेत. त्यांचा उल्लेख ऐतिहासिक सदरात/विषयात घेतलेला नाही.

पर्यावरण सल्लागार यांनी सांगितले की राज्य शासन आणि केंद्र सरकारने अधिसूचित (Notified) केलेली ऐतिहासिक स्थाने, धार्मिक स्थळे यांचा उल्लेख करावा लागतो. राज्य व केंद्र सरकारची अधिसूचित स्थळे ही वेगवेगळी असू शकतात.

ऊ) पर्यावरणाचा अभ्यास करताना आपण जो मासे, पक्षी यांचा अभ्यास केला, जो माशाचा फोटो दाखविला, तो आमच्या परिसरात आढळत नाही. पर्यावरण सल्लागार यांनी उत्तर दिले की माशाच्या तब्येतीवरून आपणास पर्यावरणाची सद्यस्थिती कळते. सदरहू मासा कराडजवळील कृष्णा नदीत मिळतो. तेथील स्थानिक कोळी या गोड्या पाण्यातील माशांनाही पापलेट असेच म्हणतात.

ओ) आपण स्टॅक(चिमणी) चा उल्लेख केलेला आहे. आपण सांगितले की १.३ कि.मी.पर्यंत चिमणीची धूळ जाणार आहे. तरी ती कोणत्या बाजूला जाईल? पश्चिम बाजूला जाणार आहे का? पर्यावरण सल्लागार यांनी उत्तर दिले की वा-याची दिशा बदलत असते. सदरहू धुराचा वाईट परिणाम कोठेही होणार नाही. प्रकल्पात हवा प्रदूषण नियंत्रण संयंत्रणा उभारण्यात येणार आहे. त्याचप्रमाणे प्रकल्पात Online Continuous Monitoring System कार्यान्वित राहणार आहे.

अं) श्री भंडारे यांनी पुढील प्रश्न विचारला की अहवालात पान नं. ७७ वरील ३.१२.६ नंबरचा मुद्दा आम्हांला समजला नाही. त्याबाबत स्पष्टीकरण द्यावे. Social Screening या मुद्द्यावर बोलताना पर्यावरण सल्लागार यांनी सांगितले की हे जे सामाजिक आर्थिक सर्वेक्षण करण्यात येते, त्याची गरज व त्याची पध्दत याचे स्वरूप दिलेले आहे. प्रकल्पामुळे ज्या लोकांना, समुदायावर आघात होणार आहे, त्याचा विचार या सर्वेक्षणात करण्यात यावा.

क) श्री भंडारे यांनी सांगितले की राज्य शासनाने आमच्या टेंभू गावातील काही स्थळे पर्यटन स्थळे म्हणून घोषित केलेली आहेत. पर्यावरण सल्लागार यांनी राज्य शासनाचा निर्णय (जी.आर.) अंतिम पर्यावरण मुल्यांक अहवालात नोंद घेणार असल्याचे सांगितले.

ख) आपण सांगितले की चिमणी ५० मीटरची असणार आहे. मात्र शेजारील डोंगर हा अंदाजे १०० मीटर असेल. त्याचा परिणाम कसा होणार नाही? कारण आमचे गाव हे तीन कि.मी. आहे. आमच्या टेंभू गावालागतच कृष्णा नदी वाहते. मार्च मे मध्ये वाऱ्याची दिशा ही पूर्वेकडून पश्चिमेकडे होत असते. चिमणीच्या धुराडावाटे सोडणा-या धुलीकणांचा परिणाम तेथील लोकवस्ती, शाळा, पशूपक्षी, गु-हाळे यांच्यावर कसा परिणाम होईल? तर त्यावर काय उपाययोजना करण्यात येणार आहेत?

अभ्यास करताना जे मॉडेल विकसित करण्यात आलेले आहे, त्यात विशिष्ट जागेचा अभ्यास करताना परिसरतील सर्व बाबींची नोंद घेण्यात येते. ह्या डोंगराची संपूर्ण माहिती त्या मॉडेलमध्ये सांगावी लागते. लोकवस्ती, वा-याची दिशा आणि वेळ, वर्षातील महिना, सूर्यप्रकाशाची तीव्रता ही सर्व माहिती दिल्यावरच चिमणीच्या धुराडातून सोडलेल्या धुलीकणांचे प्रमाण किती असेल याचा अंदाज देण्यात आलेला आहे. त्या मॉडेलला भारत सरकारच्या पर्यावरण विभागाने मान्यता दिलेली आहे. युएनईपीनेही ते मान्य केलेले आहे. जगात सर्वजण हेच मॉडेल वापरतात. त्या मॉडेलमध्येच चिमणीची उंची ५० मीटर आलेली असून इंधन हे बर्गस म्हणजे बायोमास आहे. कोळसा वापरण्यात येणार नाही. नाहीतर चिमणीची उंची वाढवावी लागली असती. कारण कोळशात सल्फर-डाय-ऑक्साईडचे प्रमाण जास्त आहे. बर्गसमध्ये कमी सल्फर असतो. भारतीय कोळशात १०-१२% सल्फर असतो.

श्री भंडारे यांनी ५० मीटर उंचीच्या चिमणीतून सोडणा-या धुलीकणांचा परिणाम होणार नाही, याची प्रथम हमी (Guarantee) देण्यात यावी अशी मागणी केली. यावेळी

पर्यावरण सल्लागार यांनी सांगितले की येथे Online Monitoring System लावण्यात येणार आहे. याचा प्रत्येक सेकंदाचा डाटा केंद्रीय प्रदूषण नियंत्रण मंडळ व महाराष्ट्र प्रदूषण नियंत्रण मंडळास जातो. त्यात थोडाही मानकांपेक्षा जास्त झाल्यास त्वरित संबंधित कंपनीला व म.प्र.नि.मंडळाच्या संबंधित अधिका-यास एसएमएस जातो. एवढी अद्यावत तंत्रज्ञान झालेले आहे. प्रकल्प कार्यान्वित झाल्यावर आपणा सर्वांना कळेल. दर सहा महिन्यांना आम्हांला नवीदिल्लीला माहिती कळवावी लागते. प्रत्येक सेकंदाला मॉनिटरिंग चालू राहणार आहे.

ग) आपल्या प्रकल्पात स्थानिकांना रोजगाराची संधि आहे काय?

प्रकल्प सुरु झाल्यावर स्थानिकांना रोजगार तर मिळणारच आहे. पण प्रत्यक्ष रोजगाराबरोबरच अप्रत्यक्ष व्यवसायात प्रचंड वाढ होणार आहे. चहाची टपरी, पानाचे दुकान, मोबाईल रिपेरिंग, स्थानिक वाहतुक कंत्राटदार इत्यादी अशा स्थानिक व्यवसायात वाढ होईल.

घ) श्री भंडारे यांनी प्रश्न विचारला की परिसरातील शेतक-यांचा ऊस कसा खरेदी करणार? त्यास दर कसा व किती देणार?

स्थानिकांकडूनच ऊस घेऊ, मात्र कारखाना सुरु झाल्यानंतरच ऊसाच्या दराबाबत मत मांडता येईल.

२) श्री अविनाश जालिंदर सावंत, राहणार-कोरेगाव,जिल्हा-सातारा:-

आताच सरपंच, टेंभू (श्री भंडारे) यांनी जो ऐतिहासिक स्थळाचा मुद्दा मांडला की आमच्या कडील सदाशिवगड, टेंभू, कोरेगाव याठिकाणी ब-यापैकी भाविक येत असतातए हा मुद्दा आपण आपल्या इतिवृत्तांत घ्यावा. यावेळी पर्यावरण सल्लागार यांनी सांगितले की निश्चितच घेण्यात येतील. अंतिम पर्यावरण आघात मुल्यांकन अहवालात नोंद घेण्यात येईल की बरेच स्थळे आहेत की जी अधिसूचित नाहीत, पण ती ऐतिहासिक असून स्थानिक जनतेची श्रध्दास्थाने आहेत. त्याची एक प्रतही आपणास उपलब्ध करून देण्यात येईल.

३) श्री लक्ष्मण राजाराम पाटील, राहणार-कोरेगाव,जिल्हा-सातारा, अध्यक्ष, तंटामुक्ती समिती:-

प्रस्तावित प्रकल्पात दररोज किती ऊस लागेल?

प्रकल्पात ऊस हा कच्चा माल असेल. एक टन ऊस गाळ्यानंतर ७० लिटर्स अल्कोहोल मिळते. म्हणजे १०५ केएलपीडी साठी दररोज १५०० टनांची गरज आहे. श्री लक्ष्मण पाटील यांनी मत मांडले स्थानिक व शेजारील गावातील ऊस प्राधान्याने घेण्यात यावा. प्रकल्प प्रवर्तकांनी उत्तर दिले की वाहतुकीचा कारखान्याचा खर्च वाचणार आहे. त्यामुळे बाहेरील ऊसापेक्षा स्थानिकच ऊस घेण्यात येईल. श्री पाटील यांनी मत मांडलेकी स्थानिकांचा ऊस घेतला, तर स्थानिक निश्चितच सहकार्य करतील. प्रकल्पास शुभेच्छा.

४) श्री जगन्नाथ पाटील, राहणार-कोरेगाव, जिल्हा-सातारा:-

प्रस्तावित आसवणी प्रकल्प हा अंदाजे किती दिवस कार्यान्वित राहिल?

संपूर्ण वर्षात ३३० दिवस म्हणजे ११ महिने आसवणी प्रकल्प कार्यान्वित राहिल. एक महिना देखभालीसाठी बंद राहिल. जोपर्यंत ऊसाचे पीक आहे, तोपर्यंत ऊसाचा रस, इतर वेळी मोलॅसिस ह्या कच्चा मालावर ३३० दिवस आसवणी प्रकल्प चालेल.

५) श्री संदीप चोडणकर, सदस्य, जलसाक्षरता केंद्र, महाराष्ट्र शासन:-

महाराष्ट्र शासनाने २०१६ साली महाराष्ट्र जलसाक्षरता अधिनियम पारित केलेला आहे. भारतातील महाराष्ट्र राज्य हे एकमेव राज्य आहे की जेथे असे प्रयत्न आहेत की प्रत्येक व्यक्ती जलसाक्षर व्हावी. त्या संकल्पनेनुसार आपले सादरीकरण चांगले झाले. जवळपास १००% आपण पाण्याचा पुनर्वापर करणार आहेत. ८८% प्रक्रिया केलेले पाण्याचा पुनर्वापर करणार आहात. तर उरलेल्या १२% पाण्यासाठी माझी सूचना अशी असेल की आपला रुफ टॉप किती आहे? आपण catchment मधील रुफटॉप घ्या व त्याचे संवर्धन करा व ते पाणी वापरले तर आपण १००% पाणी आत्मसंतुष्ट/ water compliant राहाल.

त्यांनी पुढील सूचना केली की आपल्याकडे डोंगर हा कॅचमेंट क्षेत्र दिसत आहे. पण पावसाच्या पाण्याचे चांगले प्रमाण असेल. सादरीकरणात पावसाचे प्रमाण दिलेले नाही, ते नमुद करण्या यावे. तरीसुद्धा भूगर्भातील पाण्यात दुषितपणा (contamination) आढळून येतो. तरी त्यासाठी सूचना करण्यात आली की रिव्हर्स ऑस्मोसिस (Reverse Osmosis) संयंत्रणा कार्यान्वित करण्यात यावी. त्याऐवजी जलसाक्षरता मिशन असे आहे की ग्रामपंचायत पातळीवर ते सजग करत आहेत. त्यात जलप्रेमी, जलयोध्दे आहेत. एखाद्या क्षेत्रात किती पाऊस पडेल, किती विहीरी आहेत, किती पाणी वाहून जाणार आहेत, तर पाणी जिरविले तर उद्याच्या काळात आरओ ही संयंत्रणा ही टिकाऊ (sustainable) नाही. जर भूगर्भातील दुषितपणा विरळ झाल्यास तेच पाणी पुन्हा वापरता येईल. सादरीकरणावरून पर्यावरणावर काही घातक परिणाम होईल असे काही वाटत नाही. कारण त्याबाबत उपाययोजना अंगिकारल्या आहेत.

त्यांनी पुढे सांगितले की घनकचऱ्याचा उपयोग बायोफ्युएल म्हणून आहे. गावातील घनकचऱ्यापासून काही इंधन (फ्युएल) Solid waste to Energy करता येईल काय ते पहावे. गावकऱ्यांकडून असे समजले की टेंभू व बाबरमाची क्षेत्र हे पर्यटनासाठी संवेदनशील आहे. घन कचरा, प्लॅस्टिकचा याबाबत वापर करता येईल का ते पहावे. आपण २५% पर्यावरणावर खर्च करत आहात. तर अशा काही उपाययोजना केल्या, आपण दोन कोटी रुपये देखभालीसाठी

(maintenance) खर्च करणार आहात, तर जलसाक्षरतेचे एक माध्यम घाला, २०१६ चा अधिनियम आहे, जी जी गावे आहेत, ते या कंपनीशी संलग्न राहतील आणि कंपनीने समन्वय (co-ordinate) ठेवला, तर एक मजबूत, एक आयडीअल प्रकल्प होईल.

प्रकल्प सल्लागार यांनी सांगितले की आम्ही एक प्लॅटफॉर्म म्हणून काम करू.

६) श्री आनंदराव शिवाजीराव जानकुडे, राहणार-कारवे गाव, तालुका-कोरेगाव, जिल्हा-सातारा:-

प्रकल्पाविषयी अतिशय चांगली माहिती सांगितली. हा प्रकल्प आधुनिक पध्दतीने उभारला जात आहे यात आम्हांला आनंद आहे. येथील स्थानिकांना रोजगाराची संधि मिळेल. आताच कोरेगावच्या एका शेतक-याने सांगितले की आमचा ऊस येथे गेल्याने शेतकरी वर्गाला फायदा होईल. येथील भाग विकसित होईल. या प्रकल्पास आमच्या कारवे गावच्या रहिवाशांचा पूर्ण पाठिंबा राहिल. हा प्रकल्प लवकर पूर्ण व्हावा.

पर्यावरण सल्लागार यांनी पाठिंब्याबद्दल आभार व्यक्त केले.

७) श्री रुपेश रंगनाथ पवार, राहणार-गोवारी गाव, जिल्हा-सातारा:-

श्री पवार यांनी सांगितले की गोवारी आणि बाबरमाची या हद्दीमध्ये माझी आठ एकर जमिन आहे. मी शेती करतो. या प्रकल्पामुळे वार्डट काही होणार अशी एक भावना आहे. ती चुकीची आहे. या प्रकल्पामुळे कोरेगाव, कार्वे त्रास होईल आणि ऊसही आमचा जावा असा विचार करत असाल तर ते चुकीचे आहे. जर प्रकल्प प्रवर्तक सर्वांचा विचार करून प्रकल्प उभारत असेल, तर त्यास सहकार्य करावे.

८) श्री अनिकेत विलासराव पवार, राहणार-वागाव, तालुका-कराड, जिल्हा-सातारा:-

मी शेतकरी कुटुंबातील मुलगा आहे. माझा प्रश्न होता तो सादरीकरणात लक्षात आलेला आहे की बॉयलरसाठी बर्गसचा उपयोग करणार आहात. हा कराड तालुका सहकाराच्या दृष्टीने खूपच मोठा आहे. कृषि प्रकियेत तालुक्याने नाव कमावले आहे. आमच्या तालुक्यात दोन साखर कारखाने आहेत. खांडसारी प्रकल्प आहेत, काही गु-हाळे असून देखील शेजारील सांगली, कोल्हापूर जिल्ह्यातील साखर कारखाने येथील ऊस नेतात. तरीही येथील स्थानिक शेतक-यांचा ऊस वेळेवर जात नाही. म्हणजे सभासदाला वेळेवर न्याय मिळत नाही. त्याने जे कष्ट व पैसा खर्च केलेला असतो, तरीही वेळेवर उस जात नाही. तर या १०५ केएलपीडी आसवणी प्रकल्पासाठी येथील १५०० टन ऊस दररोज आपण कच्चा माल म्हणून घेणार आहात. त्यामुळे सर्वसामान्य शेतक-यांचा ऊस वेळेवर जाईल. आपण सांगितले की आपण इतर कारखान्यांना स्पर्धक म्हणून राहणार आहात. त्यामुळे ऊस दराचा प्रश्न येत नाही. तर कारखाना सहकारी असो वा खाजगी, जो एकरकमी एफआरपी देईल, त्याच्या पाठीशी सर्वांना ऊभे राहणे गरजेचे आहे. शिवाय या

कंपनीत स्थानिकांना रोजगार मिळणार आहे. त्याशिवाय स्थानिक अप्रत्यक्ष व्यवसायात प्रचंड वाढ होणार आहे. तरी प्रकल्पास पाठिंबा.

९) श्री उदय वाघमारे, राहणार-हजारमाची, तालुका-कराड, जिल्हा-सातारा:-

ते म्हणाले की ते पर्यावरण अभियंता आहेत. ओमान देशात पर्यावरण विषयक सल्लागार म्हणून काम करत आहे. गावाचा विचार केला तर सादरीकरणात सीएसआर बदल जे सांगितले. तुमचे सादरीकरण तांत्रिकदृष्ट्या अगदी योग्य होते. ब-याच प्रकल्पामध्ये योजना/प्लॅन आणि अंमलबजावणी यात जी तफावत असते, त्यासाठी एक देखभाल व्यवस्था (Monitoring System) लागते. येथे काही तज्ज्ञ स्थानिक स्तरावर उपलब्ध आहेत. परदेशात तांत्रिक उत्क्रांती (Technial Evolution) तपासली जाते. तर तसा Evolution Criteria असेल का आणि Evolution Criteria मध्ये आम्हाला सहभागी करता येईल का?

पर्यावरण सल्लागार यांनी उत्तर दिले की दोन गोष्टींचे स्पष्टीकरण देतो. पहिला आपण पर्यावरणाशी तळमळ असणारी व्यक्ती आहात. प्रकल्पात काय चालते, ते बाहेर डिजीटल फलक असणार आहे. मात्र आपणास जर Technial Evolution Committee त सहभाग हवा असेल तर तो प्रश्न कारखाना व्यवस्थापनाचा आहे. कारण तो कारखान्याचा धोरणात्मक निर्णय आहे. त्यांनी याबाबत प्रकल्प प्रवर्तकांना उत्तर देण्याची विनंती केली. येथे श्री.बालाजी प्रतापसिंह जाधव, कार्यकारी संचालक यांनी उत्तर दिले की व्यवस्थापनातर्फे सांगण्यात येते की Technical Evolution साठी सगळ्यांचा सहभाग राहणार आहे.

१०) श्री इब्राज भोईटे, सरपंच, टेंभू. तालुका-कराड, जिल्हा - सातारा:-

श्री भोईटे यांनी सूचना केली की आम्ही जरी सांगितले असले तर सीएसआर चा मुद्दा आपणास घ्यावा लागेल.

प्रकल्प पर्यावरण सल्लागार यांनी सांगितले की इतिवृत्तान्तात तो येणार आहेच. त्याबाबत संपूर्ण माहितीची अपेक्षा काहींनी केली. त्यावेळी पर्यावरण सल्लागार यांनी सांगितले की अंतिम पर्यावरण आघात मुल्यांकन अहवालात सौर ऊर्जा, घन कचरा आणि सार्वजनिक शौचालय हे मुद्दे घेतले आहेत. येथे मुद्दा येतो की कामाचे डुप्लिकेशन होऊ नये. त्यासाठी गाव निवडावे लागेल. त्यासाठी स्थानिकांची समिती ही आवश्यक आहे. श्री इब्राज भोईटे यांनी मत मांडले की या गावाला प्राधान्य देण्यात यावे. पर्यावरण सल्लागार यांनी सांगितले की समिती अशी तयार करायची ती तांत्रिक आणि प्रशासकीय असेल.

श्री इब्राज भोईटे यांनी मत मांडले की जलसंधारणाचा विषय मांडला आहे. तो महत्वाचा विषय असून त्याचा समावेश करण्यात यावा. पर्यावरण सल्लागार यांनी त्यास होकार दिला.

११) श्री विजयेन्द्र पाटील, राहणार-कोरेगाव, जिल्हा-सातारा:-

आपल्या प्रकल्पात अल्कोहोलची निर्मिती रोजची किती होईल?

१०५.० किलो लिटर म्हणजे १ लाख ५००० लिटर अल्कोहोलची निर्मिती होईल. आयोजक, पर्यावरणविषयक जाहिर जनसुनावणी समिती यांनी उपस्थितांना प्रस्तावित प्रकल्पाविषयी प्रश्न, सूचना, आक्षेप असल्यास त्या नोंदविण्याचे आवाहन केले.

१२) श्री नंदकुमार सूर्यवंशी, राहणार-वांगी, प्रतिनिधी, सोनहिरा साखर कारखाना -

पर्यावरणविषयक उपाययोजना प्रकल्प पर्यावरण सल्लागार यांनी उत्कृष्टपणे सांगितल्या आहेत. त्याचप्रमाणे जो आसवणी प्रकल्प उभा राहतो आणि केंद्र व राज्य शासनाचा जो काही अंतराचा नियम आहे, त्याचीही माहिती त्यांनी प्रकल्प प्रवर्तकांना द्यावी. अतिशय चांगल्या पध्दतीने येथे प्रकल्प उभा राहतो, त्यामुळे स्थानिक विकासास मदतच होणार आहे. पण असा सुंदर प्रकल्प उभा राहत असताना प्रकल्प प्रवर्तकांना कुठलाही त्रास होऊ नये, म्हणून त्यांनी अंतराबाबतची परवानगी घ्यावी ही विनंती करतो.

१३) श्री दौलतराव वसंतराव पाटील, राहणार-लोहगाव, तालुका-जत, जिल्हा-सांगली

पर्यावरणविषयक जनसुनावणीत एक चांगल्या प्रकारे चर्चा झाली. आमचा भाग इथल्यापेक्षा तुलनेने दुष्काळी आहे. येथे मुबलक पाण्यामुळे ऊसाचे जे अतिरिक्त उत्पन्न आहे, जे उप-पदार्थ निर्मितीसाठी येथे नवीन प्रकल्प येत आहेत, ती अतिशय चांगली गोष्ट आहे. तर आमच्याकडून काही मदतीचा हात पुढे गेला पाहिजे, त्याशिवाय उद्योगधंदे वाढणार नाहीत. तरी या प्रकल्पासाठी प्रकल्प प्रवर्तकांना व लोकांना शुभेच्छा. आयोजक, पर्यावरणविषयक जाहिर जनसुनावणी समिती यांनी उपस्थितांना प्रस्तावित प्रकल्पाविषयी प्रश्न, सूचना, आक्षेप असल्यास त्या नोंदविण्याचे आवाहन केले.

१४) श्री वसंतराव बाबासाहेब चव्हाण, प्रतिनिधी सह्याद्री सहकारी साखर कारखाना:-

ही जी जनसुनावणी पर्यावरणविषयक चालू आहे, तर आम्ही आमच्या कारखान्याच्या वतीने १९६६ सालची जी शुगर केन कंट्रोल ऑर्डर आहे, त्यात क्लॉज नं. २ अन्वये आमचे आक्षेपांचे पत्र पर्यावरणविषयक जनसुनावणी समिती यांना सादर करत आहोत. तरी आमच्या कारखान्याचे आक्षेप पत्र दाखल करून घ्यावे, ही विनंती. त्याचप्रमाणे जो आसवणी प्रकल्प उभा राहतो आणि केंद्र व राज्य शासनाचा जो काही अंतराचा नियम आहे, त्याचीही माहिती त्यांनी प्रकल्प प्रवर्तकांना द्यावी.

सदस्य, पर्यावरणविषयक जाहिर जनसुनावणी समिती यांनी उपस्थितांनी प्रस्तावित प्रकल्पास येणा-या अडचणी मांडल्या तसेच विविध पर्यावरणीय सूचना, आक्षेप नोंदविले आहेत. त्यांनी सांगितले की उपस्थितांना त्यांचे प्रस्तावित प्रकल्पाविषयी काही सूचना, आक्षेप असल्यास ते उपस्थित करण्याचे आवाहन केले. ज्यांना लेखी निवदने द्यायची असल्यास ती सादर करावीत. स्थानिक उप प्रादेशिक कार्यालय, म.प्र.नि मंडळ, सातारा यांना सादर करावित.

सदस्य, पर्यावरणविषयक जाहिर जनसुनावणी समिती यांनी उपस्थितांना पुनःश्च सूचना/आक्षेप नोंदविण्याचे आवाहन केले. उपस्थितांकडून कोणताच प्रतिसाद नव्हता


सदस्य, पर्यावरणविषयक जाहिर जनसुनावणी समिती यांनी सांगितले की सदरहू बैठकीचे इतिवृत्त, अंतिम अहवालासोबत, प्राप्त झालेल्या लेखी सूचना/आक्षेप यांच्यासह पर्यावरण, वने व

जल वायू परिवर्तन मंत्रालय. भारत सरकार नवी दिल्ली यांना सादर करण्यात येईल. तेथील समिती याबाबत योग्य निर्णय घेईल.

सदस्य, पर्यावरणविषयक जाहिर जनसुनावणी समिती यांनी जनसुनावणी बैठकीस उपस्थित राहणा-यांचे आणि सूचना, आक्षेप नोंदविल्याबद्दल आभार व्यक्त केले व अध्यक्षांच्या परवानगीने पर्यावरणविषयक जनसुनावणी संपन्न झाल्याचे घोषित केले.


अध्यक्षांचे आभार मानून जनसुनावणी संस्थगित करण्यात आली.

सोबत ५ निवेदन जोडत आहे.


(एल. एस. भड)


आयोजक,

पर्यावरणविषयक जाहिर जनसुनावणी
समिती
तथा
उप प्रादेशिक अधिकारी,
मप्रनि मंडळ,
सातारा


(नितीन शिंदे)


सदस्य,

पर्यावरणविषयक जाहिर जनसुनावणी समिती
तथा
प्रभारी प्रादेशिक अधिकारी,
मप्रनि मंडळ,
पुणे


(सुनील थारवे)

अध्यक्ष,

पर्यावरणविषयक जाहिर जनसुनावणी समिती
तथा
अपर जिल्हादंडाधिकारी, सातारा,
जिल्हा-सातारा




जल वायू परिवर्तन मंत्रालय. भारत सरकार नवी दिल्ली यांना सादर करण्यात येईल. तेथील समिती याबाबत योग्य निर्णय घेईल.

सदस्य, पर्यावरणविषयक जाहिर जनसुनावणी समिती यांनी जनसुनावणी बैठकीस उपस्थित राहणा-यांचे आणि सूचना, आक्षेप नोंदविल्याबद्दल आभार व्यक्त केले व अध्यक्षांच्या परवानगीने पर्यावरणविषयक जनसुनावणी संपन्न झाल्याचे घोषित केले.

अध्यक्षांचे आभार मानून जनसुनावणी संस्थगित करण्यात आली.

सोबत ५ निवेदन जोडत आहे.



(एल. एस. भड)

आयोजक,

पर्यावरणविषयक जाहिर जनसुनावणी


समिती

तथा

उप प्रादेशिक अधिकारी,

मप्रनि मंडळ,

सातारा



(नितीन शिंदे)

सदस्य,

पर्यावरणविषयक जाहिर जनसुनावणी समिती

तथा

प्रभारी प्रादेशिक अधिकारी,

मप्रनि मंडळ,

पुणे

(सुनील थोरवे)

अध्यक्ष,

पर्यावरणविषयक जाहिर जनसुनावणी समिती

तथा

अपर जिल्हादंडाधिकारी, सातारा,

जिल्हा-सातारा

